



എമ്മാവുസ്
വചനദൂത്

സ്വാതന്ത്ര്യത്തിന്റെ ആന്തരികധാര

റവ. ഡോ. സജി മാത്യു കണയങ്കൽ CST

ഏഴു ദശാബ്ദത്തിലേറെയായി, അവകാശമുണ്ട് എന്നു കരുതുന്ന ‘സ്വാതന്ത്ര്യം’ എന്ന വികാരത്തിന്റെ സ്വകാര്യ അഹങ്കാരവുമായാണ് ഈ ആഗസ്റ്റ് 15, നാം ആഘോഷമാക്കി മാറ്റുന്നത്. ലോകത്തിലെ ഏറ്റവും വലിയ ജനാധിപത്യം എന്ന പദം ഒരു അലങ്കാരം പോലെ ഉപയോഗിക്കുന്നതിൽ നാം സംതൃപ്തരാണുതാനും. ചന്ദ്രന്റെ ദക്ഷിണധ്രുവത്തിൽ ആദ്യമായി ഇറങ്ങുവാൻ പോകുന്ന പേടകത്തിന്റെ (ചന്ദ്രയാൻ 2) ദൗത്യവും പ്രതീക്ഷിക്കുന്ന വിജയവും സാഭിമാനം ഉറ്റുനോക്കുകയും ചെയ്യുന്നു. സ്വാതന്ത്ര്യത്തിന്റെ 72 വർഷങ്ങൾ പിന്നിടുമ്പോൾ, പ്രത്യാശയോ അതോ ആശങ്കയാണോ നമ്മുടെ മനസ്സിൽ നിറയുന്നത്.

ഉന്നാവ് - ഇന്നൊരു ഗ്രാമത്തിന്റെ പേര് മാത്രമല്ല, മാനം

സംരക്ഷിക്കാനായി ജീവൻ അപായപ്പെടുത്താൻ വിധിക്കപ്പെട്ട എല്ലാ ഹതശയരുടെയും പ്രതീകമാണ്. അധികാരവും പണവും ഉയർത്തുന്ന ന്യൂനസത്യുടെ രക്തസാക്ഷിത്വമാണ്. അനീതിയ്ക്കെതിരെ പോരാടുവാനായി നിശ്ചയിച്ചുറപ്പിച്ചതിന്റെ ഫലമായി ഇരയാക്കപ്പെടേണ്ടി വരുന്ന നവ-അടിമത്വത്തിന്റെ ചിത്രം. CCD (Caffe-Coffee-Day) വളർന്നു വികസിച്ച് വിജയംകൊയ്യുന്ന സംരഭകത്വത്തിന്റെ സാക്ഷ്യമല്ല. മറിച്ച്, നവ ഉദാരവത്ക്കരണനയത്തിന്റെയും, മാർക്കറ്റിന്റെയും ഓഹരിയുടെയും മിഥ്യാസ്ഥപ്നങ്ങൾക്കു പിന്നാലെയുള്ള ഓട്ടത്തിനിടയിൽ ജീവൻ ഹനിക്കേണ്ടി വരുന്നതിന്റെ അടയാളമാണ്. പാർലമെന്റിലെ ഭൂരിപക്ഷം എന്ന സങ്കേതമുപയോഗിച്ച്, ഒരു ജനത അനുഭവിക്കുന്ന അവകാശങ്ങൾ ഹനിക്കാൻ ഒരു പ്രമേയം മാത്രം മതിയെന്ന് കാശ്മീർ വിഭജനം നമ്മെ ഓർമ്മിപ്പിക്കുന്നു. സമൂഹത്തിന്റെ പൊതുചതാരത്തിൽ നിന്നും വെളിച്ചത്തിന്റെ കണികകൾ അറ്റുപോകുന്നതിന്റെയും ഇരുളിന്റെ കാളിമ നമ്മെ ചൂഴ്ന്നുനിൽക്കുന്നതിന്റെയും പരിതോവസ്ഥയിലാണ് സ്വാതന്ത്ര്യത്തിന്റെ അർത്ഥവ്യാപ്തിയെക്കുറിച്ച് നാം ചില പര്യാലോചനകൾ നടത്തുക.

കേവലമായ പൗരാവകാശമായോ രാഷ്ട്രീയ പ്രവർത്തനമായോ (Political Activities) കാണുന്നതിലല്ല, മാനവികതയുടെ സമഗ്രമായ ആവിഷ്കാരമായി സ്വാതന്ത്ര്യത്തെ സ്വന്തമാക്കുന്നതിലാണ് അതിന്റെ യഥാർത്ഥ സത്ത ഉൾച്ചേർന്നിരിക്കുന്നത്. സ്വാതന്ത്ര്യത്തിന്റെ ഈ സാകല്യതയെ ആത്മാവിൽ സ്വന്തമാക്കിയ പരിശുദ്ധ അമ്മയുടെ സ്വർഗ്ഗാരോപണം ഈ ആഘോഷത്തോടു ചേർന്ന് ആചരിക്കുന്നതിന്റെ പ്രസക്തിയും ഇതു തന്നെയാണ്.

പരിശുദ്ധ അമ്മയ്ക്ക് തന്റെ വ്യക്തിജീവിതത്തിൽ നിറയുന്ന ആന്തരിക

മായ ഒരു അനുഭവവും ഉൾക്കാഴ്ചയുമായിരുന്നു സ്വാതന്ത്ര്യം. നസ്രത്തിലെ ഒരു ഉൾഗ്രാമത്തിൽ പ്രാർത്ഥനാ നിരതയായിരുന്ന അമ്മയുടെ പക്കലേയ്ക്കാണ് ദൂതൻ മംഗളവാർത്തയുമായി എത്തിയത്. ദൂതന്റെ സന്ദേശം അവൾക്ക് ആശങ്കയുടെയും സന്ദേഹത്തിന്റെയും വാർത്ത ആയിരുന്നു. അതുകൊണ്ടാണ് തികഞ്ഞ ആശ്ചര്യത്തോടെ അവൾ ചോദ്യമുയർത്തിയത് - “ഇത് എങ്ങനെ സംഭവിക്കും?” കർത്താവിന്റെ ആത്മാവ് നിന്നിൽ നിറയുമെന്ന ദൂതന്റെ മറുപടിയിൽ യഥാർത്ഥ സ്വാതന്ത്ര്യത്തിന്റെ ആദ്യപടി അവൾ ദർശിക്കുകയായിരുന്നു. താൻ കാണുന്ന ഭൗതികതയുടെ കേവല പരിപ്രേക്ഷ്യകൾക്ക് അതീതമാണ് യഥാർത്ഥ്യമെന്ന് മറിയം തിരിച്ചറിഞ്ഞു. തുടർന്നുള്ള അവളുടെ ജീവിതവഴിയിലുടനീളം ഈ തിരിച്ചറിവിന്റെ മുദ്ര അടയാളപ്പെടുത്തുന്നുമുണ്ട്. അത്യുന്നതന്റെ ശക്തിയെ ഉദരത്തിൽ സംവഹിക്കാൻ സമ്മതം മുളുനവൾ ഭൗതികതയുടെ സാധാരണ കാഴ്ചകൾക്കപ്പുറത്തേയ്ക്ക് ദർശിക്കുവാൻ, തന്നെ ഒരുക്കി.

ബെൽഗേമിലെ കാലിത്തൊഴുത്തിൽ മകൻ പിറവി നൽകിയപ്പോഴും, കാനായിലെ കല്യാണവിരുന്നിൽ അവനെ അനുസരിക്കാൻ മൊഴിഞ്ഞപ്പോഴും, അവന്റെ ജീവിത നാൾവഴികളിൽ അവനൊപ്പം ആയിരുന്നപ്പോഴും, കാൽവരിയിലെ കുരിശിൻചുവട്ടിൽ നിശബ്ദയായപ്പോഴും, ഒടുവിൽ നിശ്ചയിതമായ മകന്റെ ദേഹം തന്റെ ദേഹത്തോട് ചേർത്തപ്പോഴും ജീവിതത്തെ ചൂഴ്ന്നുനിൽക്കുന്ന അതിഭൗതിക തലങ്ങളെ ധ്യാനിക്കുവാൻ അവൾക്ക് കഴിഞ്ഞിരുന്നു.

ജീവിതയാഥാർത്ഥ്യങ്ങളെക്കുറിച്ചുള്ള തുറവിയുടെ കാഴ്ചപ്പാടാണ് യഥാർത്ഥ സ്വാതന്ത്ര്യാനുഭവം. നമ്മുടെ ജീവിതത്തിലും നാം ജീവിക്കുന്ന ചുറ്റുപാടുകളിലും വന്നുചേരുന്ന എല്ലാ സംഭവങ്ങളെയും പാദാർത്ഥികലോകത്തിന്റെ ഭൗതികതലങ്ങളിൽ നിന്നും വിഭിന്നമായി നോക്കിക്കാണുവാൻ ഒരാൾക്ക് കഴിയണം. ജീവിതയാഥാർത്ഥ്യത്തിന്റെ ഈ ആന്തരീകതയെ ദർശിക്കുവാൻ ഒരാൾക്ക് കഴിഞ്ഞാൽ ഭൗതികമായ പല പ്രശ്നങ്ങളെയും അതിജീവിക്കുവാൻ നമുക്ക് കഴിയും.

സ്വാതന്ത്ര്യം എന്ന അനുഭവത്തെ അതിന്റെ ബാഹ്യപരതയിൽ നിന്നും അടർത്തിമാറ്റി ആത്മാവിന്റെ ആന്തരീകതയിൽ പ്രതിഷ്ഠിക്കുവാനായിട്ടുള്ള ഉൾക്കരുത്തും ആർജ്ജവത്വവും ദാർശനീകമായ ആഴവും നാം സ്വന്തമാക്കേണ്ടിയിരിക്കുന്നു. ഇത് കേവല വൈകാരികതിയിൽ നിന്നുമുള്ള ഒരു ആഴപ്പെടലാണ്. ഇത്തരത്തിലുള്ള ആത്മീയാനുഭൂതിയുടെ സമഗ്രവും സാക്ഷ്യവുമായ ആവിഷ്കാരമാണ് ദൈവതൃക്കരങ്ങളിലേയ്ക്കുള്ള സമ്പൂർണ്ണ സമർപ്പണം. “ഇതാ കർത്താവേ, നിന്റെ ദാസി, നിന്റെ ഹിതം പോലെ എന്നിൽ നിറവേറട്ടെ” - എന്നത് ഈ സ്വാതന്ത്ര്യത്തിന്റെ പരമമായ ആവിഷ്കാരവുമാണ്.

സ്വാതന്ത്ര്യത്തിന്റെ ഈ സമഗ്രതയിലേയ്ക്ക് ഉയരുവാനായുള്ള ശ്രമമായിരിക്കണം ഒരോ സ്വാതന്ത്ര്യദിനവും. സ്വാതന്ത്ര്യത്തിന്റെ ആന്തരീകമൂല്യത്തെ ധ്യാനിക്കുവാനും ഉൾക്കൊള്ളുവാനും ശേഷിയില്ലാതാവുമ്പോഴാണ് രാഷ്ട്രീയം ഒരു ധർമ്മികമൂല്യമാകാതെ കമ്മി-രാഷ്ട്രീയ കിടമത്സരമായും വ്യക്തിപരമായ ഏറ്റുമുട്ടലുകളായും മാറുന്നത്. സമൂഹത്തിന്റെ പൊതുനന്മയ്ക്കായി നിലപാടുകൾ എടുക്കേണ്ടവർ അത് വിസ്മരിച്ച് സ്വാർത്ഥപരമായ ആഗ്രഹങ്ങൾക്ക് വഴിപ്പെടുമ്പോൾ ഒരു ജനത അർഹിക്കുന്ന സ്വാതന്ത്ര്യാനുഭവം കേവലം മരീചികയായിരിക്കും. രാഷ്ട്രനിർമ്മാണത്തിന് ആവശ്യമായ ആന്തരീകവും ധർമ്മികവുമായ മൂല്യങ്ങൾ ചോരുന്നിടത്ത് ഇരകളുടെ (Victims) എണ്ണം പെരുകും; ചൂഷിതരുടെയും.

ഭൗതികതയുടെ കേവലതലങ്ങൾക്ക് അതീതമായി സ്വാതന്ത്ര്യത്തിന്റെ ആന്തരീകമൂല്യത്തെക്കുറിച്ച് ധ്യാനിക്കുവാനും അതിന്റെ ആഴത്തിലേയ്ക്ക് വളരുവാനും നിതാന്തജാഗ്രതയോടെ നമുക്കും ശ്രമിക്കാം. *Eternal Vigilance is the Price of Liberty* (നിതാന്തജാഗ്രതയാണ് സ്വാതന്ത്ര്യത്തിന്റെ വില) എന്ന തത്വം മറക്കാതെ ജാഗ്രതയോടെ നമുക്കും ഉണർന്നിരിക്കാം. യഥാർത്ഥമായ സ്വാതന്ത്ര്യാനുഭവത്തിലേയ്ക്ക് വളരാൻ പരിശുദ്ധ അമ്മയുടെ ജീവിതവും മാതൃകയും നമുക്ക് പ്രചോദനമേകട്ടെ. അമ്മയുടെ മാധ്യസ്ഥ്യം നമുക്ക് പ്രാർത്ഥിക്കുകയും ചെയ്യാം.